

Durnukly ösüşi gazanmak we dünýäde parahatçylykly gatnaşyklaryň ýola goýulmagy häzirki zaman dünýä jemgyýetçiliginiň esasy maksatlarynyň biridir. Halkara parahatçylyk we ynanyşmak ýyly bu maksatlara ýetmekde ýurtlaryň bilelikde hereket etmeginiň, özara düşünişmegiň we hyzmatdaşlygyň möhümdigini ýene bir gezek äşgär edýär. Sebitara ykdysady hyzmatdaşlyk bu tagallalaryň möhüm bölegidir we ykdysady ösüş bilen birlikde howpsuzlygy, parahatçylygy we adalatlylygy üpjün etmegiň binýady bolup durýar.

Sebitara ykdysady hyzmatdaşlyk ýurtlaryň ykdysady mümkinçiliklerini giňeltmekde möhüm ähmiýete eýe. Ýurtlaryň bilelikdäki taslamalary amala aşyrmakda gazanan üstünlikleri diňe bir sebitdäki ykdysady durnuklylygy üpjün etmek bilen çäklenmän, şeýle hem global ykdysady ösüşe goşant goşýar. Mysal üçin, üstaşyr ulag koridorlarynyň, demir ýol liniýalarynyň we deňiz portlarynyň ösdürilmegi sebitdäki söwda mümkinçiliklerini giňeldip, harytlaryň erkin we tiz hereketine şert döredýär. Bu bolsa döwletleriň arasynda ykdysady gatnaşyklaryň ösmegine, täze iş orunlarynyň döredilmegine we ilatyň girdejileriniň ýokarlanmagyna getirýär.

Energetika hyzmatdaşlygy durnukly ösüş üçin zerur bolan möhüm ugurlaryň biridir. Energetika serişdelerine baý sebitlerde bilelikde işlemek, tüzelenip bilýän energiýa çeşmelerine maýa goýmak we tehnologiýa alyş-çalşy energetika howpsuzlygyny üpjün etmegiň täsirli usullarydyr. Bu ugurda hyzmatdaşlyk diňe bir ykdysady ösüşi çaltlandyрман, şeýle hem ekologiýa deňagramlylygyny saklamak üçin möhüm ähmiýete eýe bolýar. Sebit ýurtlarynyň energiýa ulgamynda hyzmatdaşlyk etmek arkaly daşky gurşawyň durnuklylygy üpjün edilýär, bu bolsa global derejede möhüm meseledir.

Halkara parahatçylyk we ynanyşmak ýylynyň esasy maksady ýurtlaryň arasyndaky ynanyşmagy we özara düşünişmegi güýçlendirmekdir. Sebitara ykdysady hyzmatdaşlyk bolsa bu maksada ýetmegiň esasy ýollarynyň biridir. Sebit ýurtlarynyň bilelikde hereket etmegi diňe bir ykdysady ösüşi gazanmak bilen çäklenmän, şeýle hem syýasy we medeni gatnaşyklary berkitmekde möhüm orun eýeleýär. Çünki ýurtlaryň arasynda ykdysady taýdan baglanyşygyň bolmagy konfliktň we düşünişmezligiň önüni almagyň täsirli usulydyr.

Netijede, sebitara ykdysady hyzmatdaşlyk durnukly ösüşi gazanmagyň, dünýäde parahatçylygy üpjün etmegiň we halklaryň arasynda dostlukly gatnaşyklary ýola goýmagyň möhüm guralydyr. Halkara parahatçylyk we ynanyşmak ýylynyň çäginde gazanylan tejribe ýurtlaryň bilelikdäki tagallalarynyň uly üstünliklere getirip biljekdigini görkezýär. Durnukly ösüşiň we parahatçylygyň gazanylmagy üçin ýurtlaryň özara hyzmatdaşlygy mundan beýläkde dowam etmeli we täze mümkinçiliklere ýol açmalydyr. Şeýlelikde, diňe bilelikdäki tagallalar arkaly durnukly we parahat dünýä gurmak mümkindir.

Ogulbagt GÜNDOGDYÝEWA
Türkmen döwlet maliýe institutynyň talyby